

## 333. Ir-Re Frangisk

Ir-Re Frangisk  
kien devot wisq,  
u tal-fidi difensur,  
kien tal-Knisja gieħ u unur;  
fil-palazz  
bena kappella  
illi kellha  
irħamijiet  
u deħbijiet  
u ħafna angli fl-iskultura,  
u fil-pittura  
għarkopptejhom jistednuk  
għat-talb  
bil-qalb.

Ir-Re Frangisk  
kien ihobb wisq  
lil Madame d'Obelisque,  
u fil-palazz  
ħdejn il-kappella  
bnielha sala  
illi kellha  
irħamijiet  
u deħbijiet,  
u ħafna nisa  
fl-iskultura  
u fil-pittura  
għarwenin,  
f'ħafna poži milwijn,  
jistiednuk, ihajruk,  
iġennuk.

Kull fl-għaxija  
ir-Re Frangisk,  
devot wisq,  
fil-kappella jagħmel żjara,  
u kien jitlob kollu hrara,  
u minn hemm ir-Re Frangisk  
jibqa' sejjer  
għand ħabibtu d'Obelisque.

Katerina,  
ir-Reġina,  
kienet tobghod lill-kappella,  
u lil Madame d'Obelisque  
u lil żewġha r-Re Frangisk! \*

*\* Is-sala ta' ħabibt ir-re, mżejna kif intqal fuq, tinsab ħdejn il-kappella fil-Palazz ta' Fontainebleu, ir-residenza tas-sajf tar-rejiet ta' Franza.*